



## STQARRIJA GĦALL-ISTAMPA Nru 83/23

Il-Lussemburgu, 24 ta' Mejju 2023

Sentenza tal-Qorti Ġenerali fil-Kawża T-451/20 | Meta Platforms Ireland vs Il-Kummissjoni

### **Kompetizzjoni: ir-rikors ta' Meta Platforms Ireland (grupp Facebook) kontra talba tal-Kummissjoni intiża għall-komunikazzjoni ta' dokumenti identifikati permezz ta' termini ta' tfittxija huwa miċhud**

*Skont il-Qorti Ġenerali, Meta Platforms Ireland ma rnexxilhiex turi li t-talba għat-trażmissjoni ta' dokumenti li għandhom jiġu identifikati permezz ta' termini ta' tfittxija kienet teċċedi dak li kien neċessarju u li l-protezzjoni ta' data personali sensitiva ma kinitx żgurata biżżejjed permezz tal-istabbiliment ta' kamra virtwali tad-data*

Abbażi tas-suspetti tagħha ta' agir antikompetittiv minn naħa tal-grupp Facebook fl-użu tiegħu ta' data u fl-operazzjoni tal-pjattaforma ta' network soċjali tiegħu, il-Kummissjoni Ewropea bagħtet, permezz ta' deċiżjoni tal-4 ta' Mejju 2020 <sup>1</sup>, talba għal informazzjoni lil Meta Platforms Ireland Ltd, li kienet Facebook Ireland Ltd. Din id-deċiżjoni, adottata skont l-Artikolu 18(3) tar-Regolament Nru 1/2003 <sup>2</sup>, kienet tobbliga lil Meta Platforms Ireland tipprovdi lill-Kummissjoni d-dokumenti kollha ppreparati jew irċevuti minn tlieta mill-persuni responsabbli tagħha fil-perjodu msemmi li kienu jinkludu terminu jew diversi termini ta' tfittxija ddefiniti fl-annessi. Fil-każ ta' nuqqas ta' komunikazzjoni tal-informazzjoni mitluba, l-imsemmija deċiżjoni kienet tipprevedi pagamenti ta' penalità potenzjali ta' kuljum ta' EUR 8 miljun <sup>3</sup>.

Id-deċiżjoni tal-4 ta' Mejju 2020 issostitwixxiet deċiżjoni simili preċedenti, li kienet tipprevedi kriterji ta' tfittxija usa'. Din id-deċiżjoni l-għdida, meħuda wara skambji bejn il-Kummissjoni u Meta Platforms Ireland, naqqset in-numru ta' dokumenti mitluba permezz ta' rfinar tat-termini ta' tfittxija u billi llimitat in-numru ta' persuni responsabbli kkonċernati.

Fil-15 ta' Lulju 2020, Meta Platforms Ireland, minn naħa, ipprezentat rikors għall-annullament tad-deċiżjoni tal-4 ta' Mejju 2020 u, min-naħa l-oħra, ressqet talba għal miżuri provviżorji.

Permezz ta' digriet għal miżuri provviżorji tad-29 ta' Ottubru 2020 <sup>4</sup>, il-President tal-Qorti Ġenerali ordna s-sospensjoni tal-eżekuzzjoni tad-deċiżjoni tal-4 ta' Mejju 2020 sakemm tiġi stabbilita proċedura speċifika għall-produzzjoni tad-dokumenti mitluba mhux relatati mal-attivitajiet kummerċjali ta' Meta Platforms Ireland u li jinkludu, barra minn hekk, data personali sensitiva. Wara dan id-digriet, il-Kummissjoni adottat deċiżjoni ta' emenda <sup>5</sup> li

<sup>1</sup> Deċiżjoni tal-Kummissjoni C(2020) 3011 final tal-4 ta' Mejju 2020 dwar proċedura għall-applikazzjoni tal-Artikolu 18(3) u tal-Artikolu 24(1)(d) tar-Regolament tal-Kunsill (KE) Nru 1/2003 (Każ AT.40628 - Prattiki ta' Facebook relatati mad-data).

<sup>2</sup> Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mniżżlin fl-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205).

<sup>3</sup> Fl-istess data, il-Kummissjoni adottat fir-rigward ta' Meta Platforms Ireland Ltd talba għal informazzjoni taħt l-Artikolu 18(3) tar-Regolament (KE) Nru 1/2003 fil-kuntest tal-investigazzjoni parallela tagħha dwar ċerti prattiki relatati mal-prodott Marketplace. Ir-rikors għal annullament ipprezentat minn Meta Platforms Ireland Ltd kontra din id-deċiżjoni huwa miċhud mill-Qorti Ġenerali fis-sentenza tagħha tal-istess jum fil-kawża Meta Platforms Ireland vs Il-Kummissjoni (T-452/20).

<sup>4</sup> Digriet tad-29 ta' Ottubru 2020, Facebook Ireland vs Il-Kummissjoni, T-451/20 R.

<sup>5</sup> Deċiżjoni tal-Kummissjoni C(2020) 9231 final tal-11 ta' Diċembru 2020.

tipprevedi li l-imsemmija dokumenti jistgħu jiġu inklużi fil-fajl tal-investigazzjoni biss wara li jkunu ġew eżaminati f'kamra virtwali tad-data skont il-modalitajiet ippreċizzati fid-digriet għal miżuri provviżorji.

Wara li Meta Platforms Ireland adattat ir-rikors għal annullament tagħha sabiex tittieħed inkunsiderazzjoni din id-deċiżjoni ta' emenda, il-Ħames Awla Estiża tal-Qorti Ġenerali tiċħad ir-rikors tagħha fl-intier tiegħu. F'dan il-kuntest, il-Qorti Ġenerali teżamina, għall-ewwel darba, il-legalità ta' talba għal informazzjoni permezz ta' termini ta' tfittxija taħt ir-Regolament Nru 1/2003 kif ukoll il-legalità ta' proċedura ta' kamra virtwali tad-data għall-ipproċessar ta' dokumenti li fihom data personali sensittiva.

### *Il-kunsiderazzjonijiet tal-Qorti Ġenerali*

Insostenn tar-rikors għal annullament tagħha, Meta Platforms Ireland sostniet b'mod partikolari li l-applikazzjoni tat-termini ta' tfittxija ppreċizzati fit-talba għal informazzjoni twassal inevitabbilment għall-identifikazzjoni ta' numru kbir ta' dokumenti irrilevanti għall-investigazzjoni mwettqa mill-Kummissjoni, fatt li jmur kontra l-prinċipju ta' neċessità stabbilit fl-Artikolu 18 tar-Regolament Nru 1/2003.

Fuq dan il-punt, il-Qorti Ġenerali tfakkar li, skont l-Artikolu 18(1) tar-Regolament Nru 1/2003, il-Kummissjoni tista', permezz ta' sempliċi talba jew permezz ta' deċiżjoni, titlob lill-impriżi jipprovdu "l-informazzjoni kollha neċessarja" bil-għan li tivverifika l-osservanza tar-regoli tal-kompetizzjoni tal-Unjoni. Minn dan jirriżulta li l-Kummissjoni tista' titlob biss informazzjoni li tista' tippermettilha tivverifika l-preżunzjonijiet ta' ksur li jiġġustifikaw it-tweqqi tal-investigazzjoni tagħha. Fid-dawl tas-setgħa ta' investigazzjoni wiesgħa mogħtija lill-Kummissjoni mir-Regolament Nru 1/2003, dan ir-rekwiżit ta' neċessità ikun issodisfatt jekk il-Kummissjoni tkun tista' raġonevolment tippreżupponi, fid-data tat-talba, li l-informazzjoni tista' tgħinha tiddetermina l-eżistenza ta' ksur tar-regoli tal-kompetizzjoni.

Insostenn tal-ilmenti tagħha li jikkontestaw l-osservanza tal-prinċipju ta' neċessità, Meta Platforms Ireland kienet ikkontestat ċerti termini ta' tfittxija li jinsabu fit-talba għal informazzjoni, filwaqt li sostniet li din il-kritika speċifika kellha tinftiehem bħala eżempji mhux eżawrjenti, intizi li juru l-argument iktar ġenerali tagħha. Fil-fehma tagħha, kien ikun irraġonevoli, jekk mhux impossibbli, li kull terminu ta' tfittxija jiġi kopert separatament.

Madankollu, dan l-approċċ huwa miċħud mill-Qorti Ġenerali, li tqis li evalwazzjoni globali tal-osservanza tal-prinċipju ta' neċessità stabbilit fl-Artikolu 18 tar-Regolament Nru 1/2003 ma hijiex adatta f'dan il-każ, anki jekk tkun possibbli. Fil-fatt, il-fatt li ċerti termini ta' tfittxija jistgħu jkunu, hekk kif issostni Meta Platforms Ireland, vagi wisq, ma għandu ebda effett fuq il-fatt li termini oħra ta' tfittxija jistgħu jkunu suffiċjentement preċiżi jew iffokati sabiex jippermettu li jiġi kkonstatat li dawn huma ta' natura li jgħinu lill-Kummissjoni tiddetermina l-eżistenza ta' ksur tar-regoli tal-kompetizzjoni.

Fid-dawl tal-preżunzjoni ta' legalità li minnha jibbenefikaw l-atti tal-istituzzjonijiet tal-Unjoni, il-Qorti Ġenerali tikkonkludi, għalhekk, li huma biss it-termini ta' tfittxija speċifikament ikkontestati minn Meta Platforms Ireland li jistgħu jkunu s-sugġett ta' sħarriġ tal-osservanza tal-prinċipju ta' neċessità. It-termini l-oħra ta' tfittxija għandhom, għall-kuntrarju, jitqiesu bħala li ġew iddefiniti b'mod konformi ma' dan il-prinċipju.

Barra minn hekk, wara li rrilevat li l-argumenti relatati mat-termini ta' tfittxija invokati għall-ewwel darba fl-istadju tar-replika huma inammissibbli, il-Qorti Ġenerali twettaq sħarriġ biss tat-termini ta' tfittxija msemmija fir-rikors. Billi tqis li Meta Platforms Ireland ma rnexxilhiex tistabbilixxi li dawn it-termini kienu kuntrarji għall-prinċipju ta' neċessità, il-Qorti Ġenerali tiċħad id-diversi argumenti mressqa f'dan ir-rigward bħala infondati.

Fil-kuntest tar-rikors għal annullament tagħha, Meta Platforms Ireland sostniet ukoll li, billi teziġi l-produzzjoni ta' diversi dokumenti privati u irrilevanti, id-deċiżjoni tal-4 ta' Mejju 2020, kif emendata (iktar 'il quddiem id- "deċiżjoni kkontestata"), tikser id-dritt fundamentali għar-rispett tal-ħajja privata stabbilit fl-Artikolu 7 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta") u fl-Artikolu 8 tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali (iktar 'il quddiem il-"KEDB").

F'dan ir-rigward, il-Qorti Ġenerali tfakkar li, skont l-Artikolu 7 tal-Karta, li jinkludi drittijiet li jikkorrispondu għal dawk

iggarantiti mill-Artikolu 8(1) tal-KEDB, kull persuna għandha dritt għar-rispett tal-ħajja privata u tal-familja tagħha, ta' darha u tal-komunikazzjonijiet tagħha.

Fir-rigward tal-ostakoli għall-imsemmi dritt, l-Artikolu 52(1) tal-Karta jipprevedi li kull limitazzjoni tal-eżerċizzju tad-drittijiet u tal-libertajiet irrikonoxxuti minnha għandha tkun prevista mil-liġi u għandha tosserva l-kontenut essenzjali tagħhom. Barra minn hekk, filwaqt li jiġi osservat il-prinċipju ta' proporzjonalità, jista' jkun hemm limitazzjonijiet biss jekk dawn ikunu neċessarji u jkunu jissodisfaw effettivament għanijiet ta' interess ġenerali rrikonoxxuti mill-Unjoni jew il-ħtieġa li jiġu protetti drittijiet u libertajiet ta' ħaddieħor.

Fid-dawl ta' dawn il-kjarifiki, il-Qorti Ġenerali teżamina jekk l-ostakolu għall-Artikolu 7 tal-Karta kkawżat mid-deċiżjoni kkontestata jissodisfax il-kundizzjonijiet stabbiliti fl-Artikolu 52(1) tagħha.

Wara li rrilevat li r-Regolament Nru 1/2003 jagħti lill-Kummissjoni s-setgħa li tadotta d-deċiżjoni kkontestata, b'mod li l-indiċi fil-ħajja privata kkawżat minnha huwa previst mil-liġi, li din id-deċiżjoni tissodisfa għanijiet ta' interess ġenerali tal-Unjoni u li Meta Platforms Ireland ma kinitx sostniet li d-deċiżjoni kkontestata tippregudika l-kontenut essenzjali tad-dritt għar-rispett tal-ħajja privata, il-Qorti Ġenerali teżamina jekk id-deċiżjoni kkontestata tikkawżax ostakolu sproporzjonat għal dan id-dritt.

Fuq dan il-punt, il-Qorti Ġenerali tikkonferma, fl-ewwel lok, li talba għal informazzjoni taħt l-Artikolu 18(3) tar-Regolament Nru 1/2003 tikkostitwixxi miżura adatta sabiex jintlaħqu l-għanijiet ta' interess ġenerali mfittxija mill-Kummissjoni, jiġifieri ż-żamma tas-sistema ta' kompetizzjoni mixtieqa mit-Trattati.

Fir-rigward, fit-tieni lok, tal-kwistjoni dwar jekk id-deċiżjoni kkontestata teċċedix dak li huwa neċessarju sabiex jintlaħqu l-imsemmija għanijiet ta' interess ġenerali, il-Qorti Ġenerali tinnotta li, wara l-għoti tad-digriet għal miżuri proviżorji tad-29 ta' Ottubru 2020, il-Kummissjoni adottat proċedura separata għall-ipproċessar tad-dokumenti li kellhom jiġu prodotti minn Meta Platforms Ireland, iżda li, *prima facie*, ma kellhomx rabta mal-attivitajiet kummerċjali tagħha u li kienu jinkludu data personali sensitiva (iktar "il quddiem id-"dokumenti protetti").

Skont din il-proċedura, id-dokumenti protetti kellhom jiġu trażmessi lill-Kummissjoni fuq mezz elettroniku separat u jitqiegħdu f'kamra virtwali tad-data aċċessibbli għal numru limitat ta' membri tat-tim inkarigat mill-investigazzjoni, fil-preżenza tal-avukati ta' Meta Platforms Ireland, bil-għan li jintgħażlu d-dokumenti li għandhom jiġu inkluzi fil-fajl. Fil-każ ta' nuqqas ta' qbil persistenti dwar il-klassifikazzjoni ta' dokument, id-deċiżjoni ta' emenda tipprevedi, barra minn hekk, sistema ta' arbitraġġ. Skont din id-deċiżjoni, id-dokumenti protetti jistgħu, barra minn hekk, jiġu trażmessi lill-Kummissjoni f'forma redatta billi jitneħħew l-ismijiet tal-persuni kkonċernati u kull informazzjoni li tippermetti l-identifikazzjoni tagħhom. Fuq talba tal-Kummissjoni, iġġustifikata mill-bżonnijiet tal-investigazzjoni, dawn id-dokumenti għandhom madankollu jiġu trażmessi lilha fil-verżjoni sħiħa tagħhom.

Il-Qorti Ġenerali tosserva, barra minn hekk, li ma huwiex ikkontestat li ċerti dokumenti mitluba mill-Kummissjoni kienu jinkludu data personali sensitiva li tista' taqa' taħt id-data msemmija fl-Artikolu 9 tar-Regolament 2016/679<sup>6</sup> u fl-Artikolu 10 tar-Regolament 2018/1725<sup>7</sup>, li l-possibbiltà ta' pproċessar tagħha hija suġġetta għat-tliet kundizzjonijiet li ġejjin:

l-ipproċessar għandu jkun ifittex interess pubbliku sinjifikattiv, ibbażat fuq id-dritt tal-Unjoni;

l-ipproċessar għandu jkun neċessarju għat-twettiq ta' dan l-interess pubbliku;

id-dritt tal-Unjoni għandu jkun proporzjonat mal-għan imfittex, jirrispetta l-essenza tad-dritt għall-protezzjoni tad-

<sup>6</sup> Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU 2016, L 119, p. 1, rettifika fil-ĠU 2018, L 127, p. 2).

<sup>7</sup> Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, ufficċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU 2018, L 295, p. 39).

data u jipprevedi miżuri adatti u speċifiċi għas-salvagwardja tad-drittijiet fundamentali u tal-interessi tas-sugġett tad-data.

Peress li dawn il-kundizzjonijiet huma wkoll rilevanti sabiex jiġi evalwat jekk, skont l-Artikolu 52(1) tal-Karta, id-deċiżjoni kkontestata teċċedix dak li huwa neċessarju sabiex jintlaħqu l-għanijiet ta' interess ġenerali li hija tfittex, il-Qorti Ġenerali tfakkar, minn naħa, li talba għal informazzjoni bħad-deċiżjoni kkontestata tikkostitwixxi miżura adatta sabiex jintlaħqu l-għanijiet ta' interess ġenerali mfittxija mill-Kummissjoni (l-ewwel kundizzjoni) u, min-naħa l-oħra, li l-ipproċessar ta' data personali li d-deċiżjoni kkontestata timplika huwa neċessarju għat-twettiq tal-interess pubbliku sinjifikattiv imfittex (it-tieni kundizzjoni).

Filwaqt li tirreferi għall-modalitajiet ta' trażmissjoni, ta' konsultazzjoni, ta' evalwazzjoni u ta' anonimizzazzjoni tad-dokumenti protetti, il-Qorti Ġenerali tqis li t-tielet kundizzjoni ċċitata iktar 'il fuq hija ssodisfatta wkoll f'dan il-każ.

Wara li b'hekk stabbilixxiet li d-deċiżjoni kkontestata, sa fejn din tipprevedi l-proċedura tal-kamra virtwali tad-data, ma teċċedix dak li huwa neċessarju sabiex jintlaħqu l-għanijiet ta' interess ġenerali mfittex, il-Qorti Ġenerali tikkonstata, fit-tielet lok, li l-inkonvenjenzi ta' din il-proċedura lanqas ma kienu sproporzjonati meta mqabbla mal-għanijiet imfittxija.

Fid-dawl ta' dak kollu li ntqal, il-Qorti Ġenerali tikkonkludi li l-ostakolu għad-dritt għar-rispett tal-ħajja privata kkawżat mid-deċiżjoni kkontestata jissodisfa l-kundizzjonijiet stabbiliti fl-Artikolu 52(1) tal-Karta u tiċċad, konsegwentement, l-ilmenti bbażati fuq ksur tal-Artikolu 7 tagħha.

Peress li l-motivi l-oħra mqajma minn Meta Platforms Ireland rriżultaw ukoll infondati, il-Qorti Ġenerali tiċċad ir-rikors fl-intier tiegħu.

**NOTA:** Ir-rikors għal annullament huwa intiz sabiex jiġu annullati atti ta' istituzzjonijiet tal-Unjoni li ma jkunux konformi mad-dritt tal-Unjoni. Taħt ċerti kundizzjonijiet, l-Istati Membri, l-istituzzjonijiet Ewropej u l-individwi jistgħu jipprezentaw rikors għal annullament quddiem il-Qorti tal-Ġustizzja jew il-Qorti Ġenerali. Jekk ir-rikors ikun fondat, l-att jiġi annullat. L-istituzzjoni kkonċernata għandha ssib rimedju għal lakuna ġuridika eventwali li tinholoq bl-annullament tal-att.

**NOTA:** Il-Qorti tal-Ġustizzja tista' tieħu konjizzjoni ta' appell, limitat għal punti ta' liġi, minn sentenza jew minn digriet tal-Qorti Ġenerali. Bħala principju, l-appell ma għandux effett suspensiv. Jekk ikun ammissibbli u fondat, il-Qorti tal-Ġustizzja tannulla d-deċiżjoni tal-Qorti Ġenerali. Fil-każ fejn il-kawża hija fi stat li tiġi deċiża, il-Qorti tal-Ġustizzja tista' hija stess taqta' l-kawża b'mod definittiv. Fil-każ kuntrarju, hija għandha [www.curia.europa.eu](http://www.curia.europa.eu) tibgħat lura l-kawża quddiem il-Qorti Ġenerali, li tkun marbuta bid-deċiżjoni mogħtija mill-Qorti tal-Ġustizzja fl-appell.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti Ġenerali.

It-[test sħiħ](#) tas-sentenza jinsab fis-sit CURIA mill-jum li fih tingħata s-sentenza.

Kuntatt għall-istampa: Jacques René Zammit ☎ (+352) 4303 3355

Ritratti tal-għoti tas-sentenza huma disponibbli fuq "[Europe by Satellite](#)" ☎ (+32) 2 2964106

Ibqgħu konnessi!

